

KTIEB GDID GHALL-QARI MALTI

IT-TIENI HARGA

GABRA TA' KITBA

TA'

SIR TEMI ZAMMIT

It-tieni Ktieb

Marsa
1937

*Aqra biex tgħaddi iż-żmien
u titgħallem*

Gabra ta' Kitba Maltija

ta' Sir Temi Zammit

li dehret fil-*Malti* u f'*Lehen il-Malti*

IT-TIENI KTIEB

Hrejjef u Čajt

Kelb rieqed la tqajmux	pag.	3
Il-Gideb għomru qasir	„	6
Čensa u č-Čine	„	11
Il-Halliel misruq	„	16
Pina	„	19
Il-Holma ta' Žezina	„	23
Lejla Bint Hasan	„	26
Iż-żewġ seksieka	„	29

MALTA

"EMPIRE PRESS"

1937

KELB RIEQED LA TQAJMUX

Kulhadd kien jafu lil Fra Celest, u kulhadd kien igbid gid fih. Qsajjar izda mibrum bhal zokk ta' zebbuga, hafif u lvent donnu gidi, wiċċu tax-xema' imma dirghajh tal-hadid. Filli hawn, filli hinn; issa jwieżen tarbija taqsam it-trieq, issa jgħin burdnar iġġabbi kantun; jaqdi lil xi hadd il-hena tiegħu, u mita jiftaħ fomm il-horġa biex jilqa' xi haġa għall-Kunvent kien jixtieq iħallas lil min jagħtuh. Mita ma kellux x'jaġiti kien isellem bil-qawl "San Frangisk ikattar".

Copyright, 1937 : Sir Temi Zammit

Bin ix-xogħol, kien trabba fil-ġħaks u fil-ħidma, Fil-hanut ta' missieru kien jonfoħ il-forġa mis-sebħ sad-dlam, mita ma kienx idoqq fuq l-inkwina sigħat shaħ. Malli jbattal, kien jinħasel u jigri għall-Kunvent, jindiehes mar-rhieb u jgħin 'l-ajk fil-ġnien jew fil-Knisja. Mita miet missieru halla l-forġa u libes id-ċoqqa.

Ferħu l-irhieb għax kisbu xriek li ma bhalu, u ferħu n-nies għax ratu miġbur fit-trieq it-tajba. Hadd, naħseb, ma gabar tġham u flus daqs Fra Celest. Ilqa', Fra; newwel il-horġa, Fra; jew Fra, newwilli nitfa xama' tat-tniebri; Fra, għini ngħabbi dil-bixkilla... U Celest jidhak u jmidd idejh u jigbor u jwieġied li "San Frangisk ikattar".

Darba ltaqa' ma' saram u hareġ minnu bil-għaqal ta' moħħu u s-saħħa ta' dirghajh...

Għal għaxet in-nhar kien għamel id-dawra tal-hara u, b'dak li gabar, kien sejjer ferħan lejn il-Kabuċċini. Kellu għoqda flus ġmielha għax kienet waslet il-festa.

Biex jasal knieni g'ibed minn trejqa mwarrba. X'biża' kellu, Ċelest? Min kellu l-ħila jmidd idu fuqu? Iċ-ċoqqa kienet imbierka u dirghajh ma kinux dgħajfa. Imma l-għali jkun imsiefer.

Minn wara ħajt feġġ bħal għafriid Ġuzé l-Għazli, l-aktar raġel ħieni u milgħun li kien hemm mas-saqajn, kulhadd kien jibża' jdendel kusu miegħu għax bniedem tas-sikkina u ta' ebda ġieħ. Kellu xkubetta fidu u walli wasal ħdejn l-ajk waqaf u middha quddiemu.

—Saħħa, Ġuz—qal Fra Ċelest u ħabat għaddej

—Stenna Fra—qabeż l-iehor—lilek kont nis-tenna. Tarax, il-lum l-għabt u tlift, il-ħlas tal-gimgha tarli f'sieġħa u d-dar b'idejja battala ma mmurx. Int, naħseb, il-lum qbadthom għax ilek minn fil-għodu tiġbor għall-festa. Jekk tagħtini kemm tlift fil-qozza tista' tibqa' sejjer għal xogħlok.

Ċelest hass demmu jagħli imma rasu ma saħ-nitx. Lill-Għazli kien irid tlieta bħalu, imma bl-armi fidu ma kienx ta' min jafdah. "Hawn m'ħux saħħa trid," qal f'qalbu, "għaqli biss jista' jaqlagħni minn dil-bixla." — X'kien li ma issew-wiex, qallu, kull ma ġbart għand il-fqar għandu jmur, mela lilek imissek ukoll.—Hareġ il-għoqda mill-horġa u ħares lejn. Ġuzé li libet malli ra l-flus.

—Tista' tieħu kull ma qlajt,—qallu,—jekk tagħ-mel li ngħidlek. Il-gwardjan ma jemmen qatt ħi jien hallejt min jisraqni kiesaħ u biered, u jekk ingħid li għedduni bin-nar jidħak bija. Nagħmlu hekk, nonxor il-horġa fuq il-ħajt u int iġbed fuqha. Mita nuri l-horġa mtaqqba ġieħi jkun merfugħi.

Dahak Ġuzé, għax għoġbitu l-ħlieqa ta' l-ajk—Bi tliet karnijiet ċomb kien ser jiddobba kemxa flus, x'ma jisparax bil-qalb?

—Onxor, Fra—qallu, u rafa' ċ-ċipp ma' wiċċu. Pam-pam u l-horġa saret għarbiel. Ma kienx għab id-duħħan tat-tir, Ċelest bħal riefnu nxeħet fuq Ġuzé, ħaddnu u qatgħu mill-art bħal xkora tiben u ħabbtu mal-ħajt b'saħħtu kollha. Il-Għazli batta u rasu faqqgħet bħal dullieġħa; ħdiel, għoxa u sfar bħall-qarsa tax-xama' u ntelat għalmejjet.

Fra Ċelest imbergħen u jilheġ wara dik il-heżza waqaf iħares lejħ sa ma rah jitharrek u semgħu jitnieħed; imbagħad bla għaġla xejn ġabar il-flus minn ħziem il-midrub, u geżwer l-ixkubetta fil-horġa.

—Ġuz—qallu—l-ixkubetta ssibha l-Kunvent, mita jidhirlek għaddi għaliha. Saħħa.

Ġuzé bexxaq għajnejħ, bħal wieħed li qam minn raqda twila, ma tkellimx għax ilsienu tqal. Xejjer kemm kemm idu lejn Ċelest bħal kieku ried iġħidlu: "Saħħa! aħjar ħadtha max-xitan inkella miegħek."

Kien għoddu dalam mita l-ajk wasal fuq iz-zuntier. Il-Gwardjan kien fil-bieb jistenniek.

—Hadt ksiebek, qallu, x'inqala'? Hemm x'għandek?

—Benedicte,—qal Fra Ċelest, u sellem bil-qima kollha.—Il-ħrafa twila, Gwardjan. Għal issa den-del din l-ixkubetta feja jidhirlek. Din wegħda ta' ħabib tiegħi lil San Frangisk talli keħsu mill-mewt.

Naħseb li minn dak in-nhar Ġuzé l-Għazli mar kera band'oħra.

IL-GIDEB GHOMRU QASIR

Wiżu kien rieġa' mill-ħrit għal għaxet in-nhar bil-moħriet fuq kitfejh u l-ħmara għajjiena tofrok quddiem. Kif daħal il ġewwa mix-xatba, Grezz, martu, feġġet mill-ġhorfa mberġina bil-fettieħa tal-benniena f'idha. Infexxet f'biġja u resqet fuq żewġha :—"Hadulna mogħża, Wiż. Għadni kif tajt daqqtejn sewwa lil dak il-miħnut ta' tifel. Hareġ b'erba' mogħżiet dal-ġhodu u daħal bi tlieta. Qal li kienu jirgħu m'hux bogħod minnu u waħda minnhom Alla ma għamilha. Noqtlu jien, lanqas ma tista' terħilu erba' bhejjem, tifel daqsiex". Dal-kliem ferragħtu f'daqqa, donnu kien miġbur f'ċurniena, bla nifs ta' xejn, bil-fettieħa tferfer f'wiċċ żewġha u nofsha mdawra lejn it-tifel, imrekken mal-ħajt tal-ġhorfa.

Wiżu kien imdorri għal dawn l-irwiefen tal-mara iżda t-telfa tal-mogħża haħsha minnufih.

—Jistax ikun li tbiegħdet u nħbiet wara xi ħajt?—qal Wiżu biex iġnid xi haġa.

—M'hux daqs kemm nittixnieħa—qabżet il-mara—ġrejna l-ħara kollha u nżilna sa tarf il-wied. Dik ġabruħa xi ġirien, narra min haħħa jitlef.....hekk jew hekk, aqta' jesek u berred bus-bieseħ, għax ma narawhiex aktar.

Wiżu daħħal il-ħmara fil-ġirna, tleaq il-moħriet f'roħna, u, biex jara liema naqset, resaq lejn il-mogħioż, imwerwrin daqs it-tifel, u mgeddsas rasma ras wara l-bajtar.

—Il-ħamra li xtrajna minn għand Sidor,—qal.

—Iva dik, kollha kemm hi,—qalet Grezz—int għax ma tarax x'ser tagħmel, qiegħed hemm donnok ċepħa. Mur għall-inqas u kellem il-pulizija. Mhux għax sejr in iġħaġġlu jittxuħa. Dawk xi karrettun bla fanal jaraw, imma ma tistax taf. Mur.

Wiżu tleaq, aktar biex jehles m'isien il-mara nkella biex iħabbar lill-pulizija bit-telfa tal-mogħża, fl-aħħar sab ruħu l-ġhaħsa.

Is-Surgent kien bil-qiegħda wara mejda kbira jikteb—Dal-waqt miegħek,—qallu bla ma rafa' rasu biex iħares lejħ.

—Għaġla xejn—surgent—qal Wiżu wara li nehħa l-berritta, skanta jħares lejħ il-praspar li kien hemm minxura fil-kamra. Quddiemu armarju kbir mimli pistoli, manetti, lanterni, lembubi, imfietħ, u, mal-ħajt, slielem tal-habel, gumni, fisien, bramel ta' l-ilma u karti stampati kemm trid—“Għandhom tarzna sħiħa,” qal bejnu u bejnu ruħu, “għodda hawn jekk iridu jsibuħieli l-mogħża.” Lanqas intebaħ li s-surgent kien rafa' rasu jħares lejħ.

—Xi gralek, nisimgħu?—staqsa s-surgent.

—Jien ma ġrali xejn—wieġeb Wiżu—it-tifel tiegħi hareġ jirgħa erba' mogħżiet u raġa' d-dar bi tlieta. Qal li serqulu waħda.

—Jaf min haħħielu?

—Li kont naf kieku mort ġibħa, hi feju hi.

—Issa xi tridni nagħmillek?

—Aġħmel li tista'.

—Int għarrex dejjem u jekk ikollok xi ħjiel, eja għidilna. Min ha l-mogħża m'hux sejjer idur biħa fit-toroq u lanqas ser jigi jgħid ilna. Imma la ġejt jinħtieġ inniżżel ir-rapport tiegħek. Għidli: kif kienet din il-mogħża?

—Gidja sbejħa, għenieqa ta' l-ewwel—qal Wiżu—għalja fuq saqajħa, xaħra lankenija.

—Bil-mod għax irrid nikteb! x'għedt xaħra?—din xi tkun?

—Xaħra, lewna aħmar.

—Mela għid hamra halli nifhemek, ġej bil-brejku.

—Għax aħna hekk ngħidulha.

—Rasha żgħira, fartasa u mejxa.

—Trid tfehemni.

—Fartasa, għax bla qrun, għal ġieħ wiċċek, u mejxa għax widnejha daqs nitfa.

—X'izjed?

—Midliela u bl-imsielet.

—Midliela kif?

—Midliela għax għandha xagħarha twil.

—Dawn l-irqaqat aħna ma nafuomx għax il-belt ma għandniex x'naqsmu mal-mogħoż aħna, u hawn m'iliex. X'izjed?

—Aħfiri, surġent, aħna mrobbija mal-bhejjem u fuqhom biss niħaddtu.

—Jien m'iniex inlumek. Dak li għedtli biżżejjed, jiġifieri għandek biex tagħrafha sewwa.

—Għandi ngħid! minn dufrejha twal, mill-mirekta' wiċċha, u mbagħad imxattra u batra.

—Batra, marida?

—Lè, batra għax għandha denbha żgħir kemm jista' jkun.

—Jekk nitilqek tibqa' tgħid sa għada fuq dil-mogħiża. Int x'jismek?

—Wiżu Żahra.

—Ta' min igħidulek?

—Tal-Ġirbi.

—Missierek?

—Missieri ma jaf xejn fuq il-mogħiża għax mejjet.

—Irrid naf x'kien jismu.

—Ġakbu.

—Kemm-il-sena għandek?

—Żewġ għexieren u tnejn.

—Fejn toqgħod?

—Wara l-Knisja, f'tarf is-saq taħt in-nieċa.

—Għid Strada Rjali, jekk taf. Tista' tmur.

Wiżu mar qajla qajla d-dar, aktar bil-buli milli kien qabel. Il-miġja sal-għassa ma qawwit-lux it-tama li jsib il-gidja. Jekk tiltaq toħroġ mir-raħal roddilha s-saliċ. Jekk tibqa' moħbija, sa fl-aħħar toħroġ u wieħed jista' jiltaqa' magħha. Mela ma kienx hemm x'taġumel. B'dan kollu, mur sabbar lill-mara!

Għaddew xi ġimagħtejn, u wara jum qagħad, għax ix-xita shaba waħda wara l-oħra, Wiżu, għall-fabta tal-għasar, waqaf jiħaddet ma' xbinu fuq ir-riħ tal-wied. Minn wara l-ħajt tal-għalqa ta' quddiemhom, inqala' Feliċ, wieħed mill-ġirien tiegħu, warajh merħla mogħoż ġmielha. Ried kieku jieqaf, ried jara jaqbadx trieq oħra, imma mogħdija waħda kien hemm u baqa' għaddej bħalli kieku minn moħhu ma kien għadda ebda ħsieb. Wasal quddiem iż-żewġ irġiel u sellem.

—Ir-riżq u l-barka—qal Wiżu.

Il-mogħoż laħqu quddiem Wiżu li b'daqqa ta' għajn fela l-merħla kollha. Ma' l-aħħar qabda lemah il-gidja tiegħu. Qabeż bħal għafriid ħdejn Feliċ, urieħ b'idu l-mogħiża u staqsieħ:

—Dik ix-xaqra ma nafhilekx, mnejn ksibtha? mita dahħaltha?

—Wisq naf,—qal Feliċ,—kollha ilhom għandi żmien.

—Mhux kollha! għax dik tiegħi, nagħrafha.

—Hallini minnek, Wiż. Għalkemm ma tridx tgħid li ħadthielek jien.

—Jien ma ngħid xejn. ingħid biss li dik ħwejġi, ha nurik li qatt ma flejtha sewwa dik il-

gidja u li għalhekk għadha għida għandek.—Resaq fuq il-mogħża u b'idejha għattielha għajnejha.

—Dil-mogħża għawra, Feliċ; għidli minn liema għajn?

Feliċ thawwad, imma ma weriex, u bid-daħka f'fommu qal: Kemm nisbitni nieqes? Mix-xellugija.

—Ma qtajtx,—qal: Wiżu.

—Kif m'hix mil-leminija? Ara sewwa.

—Int mix-xellugija għidt.

—Ma nafx — mil-leminija ridt inghid, għax jien naf kemm nisbitni biex indewwiha.

—Daqs kemm nisbittek biex sraqtha — qal Wiżu li nehha idejha minn wiċċ il-mogħża—Il-gidja għandha għajnejha aħjar minn tiegħek, għax tiegħek imċefċqa. X'dewwejt ruħek il-ħażina? Qabad il-mogħża mill-ħabel li kellha f'għonqha u hariġha mill-merħla.

—Feliċ libet u haress lejn xbin Wiżu għal xi għajjnuna, imma dan, raġel daqs imramma, infexx f'daħka u qal lil Feliċ: Inqajt b'żejtek, Feliċ, jekk tisma' minni tibqa' sejjer għal xogħlok għax hekk il-ħagra tibqa' bejniatna. Jekk tmieri lil Wiżu għandek mnejn issib ruħek f'qiegħ il-wied bla ma taf kif, u siegħa wara tista' tiġi marbut u mefud Kordin. Izzi ħajr 'l Alla li sibt nies tajba l-lum...

Feliċ għaddas rasu lejn l-art u nstama' jgerger: "Dawn bejjeċ! dil-gidja kif għiet għandi?" Imbagħad xejjer il-ħorġa fuq il-bhejjem u saqhom: "Zha 'l hemm, Zha 'l barra," u baqa' sejjer bla kliem u bla sliem.

Wiżu ferħan se jtir baqa' bil-gidja f'idu jmel-lisha l-ħin kollu. Xbinu haress lejhom u xtaq iġġannaqhom, imbagħad qal: "Wiż, ħriġ minnha ta' raġel. X'fatta bramtu hej! Mur obsor li Feliċ

kien jasal sa hawn! Ma trid taħlef għal ħadd milli nara. Issa int kliem xejn. Lis-surgent mur għid'li li l-gidja sibtha u la anqas u la aktar. Lill-mara għidilha: Kollox sewwa, il-mogħża għiet. Il-lejla, wara l-ikel, hallasli nofs għand Marozz. Mur għax dalam."

—Sahha, xbin, li ma kontx int il-lejla kont nikser għonqi.

ĊENSA U Ċ-ĊINE

Ta' l-imwiet kienet għadha kemm daqqet, u Ċensa sabet ruħha mħejjija biex toħroġ, għax Pawlu tagħha wigħedha li jeħodha ċ-ċine li kien għadu kif rama m'hux bogħod minnhom. Sajret u resqet fuq il-mejda hekk kif dalam, u f'radda ta' salib naddfet kollox, qafet il-qattus fil-bitħa, tefgħet biċċa ħwejjeg fuqha, u fuq l-ixkaffa ta' hdejn il-bieb halliet musbieħ kemm kemm inewnem għal mita jergġu lura. Mita deħrilha li kollox f'loku xirfet fil-bieb, u resqet lejn Pawlu li kien qabbad sigarru bil-qiegħda fuq il-għatba.

Mita deherlu, Pawlu qam, hi ġibed il-bieb u telqu.

Il-gara, minn wara l-bieb tagħha mbexxaq, sellmet:

—Donnok tħajjart, Ċens,—qaltilha.

—X'taġħmel, Vitor, sa nara dal-ħali Ċine x'inhu.

—Sewwa; ighidu li fih x'tara, ħwejjeg ta' l-egħ-fiered, ħwejjeg maħzuza jitharrku. Dnub li kollox bil-flus. Min għandu l-bżar iroxxu, Ċens.

—Sahha, Vitor; nagħmlu b'ball-ohrajn!

Telqet, għax beżgħiet li tasal wara li jkun beda.

Mill-bogħod lemhu żewġ bozoz tal-luċeretka fuq bieħ il-maħžen li kienu jittgħu roqgħa dawl f'nofs it-trieq fejn kienu miġbura gozz tfal, jidhku, jimbuttaw. jitbahardu, quddiem żewġ inkwatri daqsieħ imdendla, wieħed f'kull ġenb tal-bieħ. Il hawn kien hemm maħżuż iljun, balqu miftuħ bi snien barra, mixhut fuq bniedem imbiċċer, u fil-bogħod hafna suwed imwerwrin jaraw lil seħibhom taħt dik id-dbiba. In-naħa l-oħra kienet maħżuża xbejba żagħżuġha nofs ilbies, tiżfen f'nofs hafna Għarab kokka ma' dwarha jdaħħnu n-nargilè u jcapèpu idejhom. Għoġbuha lil Ćensa dawk l-inkwatri mżewġa b'kull lewn, għafset kemm kemm driegħ Pawlu u qaltu: "Ara xi ħiewwa ta' xebba donnhā, barra minn dnubietha, anglu tas-sema." Imbotta u ross, qajla qajla waslu fuq il-għatba, u Pawlu telaq erba' soldi fit-tieqa quddiem dak li jagħti l-biljetti.

—Ohi, siks pens—qallu—għal tnejn min-nies.

—Kulhadd żewġ soldi qalli—qabżet Ćensa—dan kif, għala?

—Il-lum biċċa għida—qal dak tat-tieqa.

—Niġu darb'oħra—qalet Ćensa—imxi Pawl.

—Issa la ħsilna ġejna, nidhlu — qal Pawlu, u sold wara l-ieħor żiedhom ma' dawk li kien ħareġ. Ćensa reġixet, mbux għaż-żewġ soldi, għad li għal daqs hekk, fil-għodu, ma kkurdatx f'wiżna patata, imma biex ma tagħtihiex rebbieħa lil dak il-wieċ ta' kuta mgħoddija ta' wara t-tieqa li kien tbiżsem jidhāk.

Daħlu. Ġewwa dwal mejta kullimkien, nies tithaddet, issaffar u tpejjeper, fil-qiegħ taħt liżar abjad imdendel, beda d-daqq. Fil-baxx tfajla

mgarwża donnhā sabi hażin, bdiet iddoqq il-pjanu; u ma' ġenbha żinżill ta' tifel, b'loppa xagħar daqs imhadda, rama jhanxar il-vjolin, magħfus taħt geddumu. Il-għagħa naqas u n-nies bil-ftit il-ftit imliet il-bankijiet kollha.

Fl-aħħar intefa d-dawl kollu, insama' tfeġfix kbir, ċenċlet qampiena, u fuq il-liżar debret roqgħa dawl b'sitt ittri kbar jilnaw fin-nofs. Mitt ruh għajtu fl-imkien: *Parigi* biex juru li kienu jafu jaqraw. Min-naħa ta' fuq il-bieħ insama' hoos ta' makna sejra dejjem, brr, brr, brr u ċ-ċine beda.

Ćensa b'ħalqha nofs miftuħ, imrassa ma' driegħ Pawlu għall-ewwel fehmet, u ma fehmetx. Rat kollox jitharrek, żwiemel, nies karrozzi, triqat ma jispicċaw qatt, palazzi, sigar, eġħjun, knejjes. Ġiet knisja daqsieħ donnhā qartas mirqum, mimlija statwi żgħar, twieqi, bwieħ, filestruni, bizzilla, xogħol li jsaħħar. Knisja oħra ġiet wara, wiesgħa sarbut kolonni ma' tul il-faċċata, imbagħad oħra fuq quċċata bil-kampnari rqaq u twal. Xi ġmjel! Imbagħad bosk u sigar bl-eluf, ilma ġieri, ilma qiegħed, ilma mxerred u jtir u jiżfen. Torri għoli jisfa fil-ponta, mill-bogħod donnu tal-firdiferru, u xmara b'mijiet ta' dgħajjes u lanċ u braken.

Imbagħad donnu dalam, u nies deħlin it-tijatru, oħrajn minsuħa għall-ikel, oħrajn għad-daqq u għaż-żfin. "Dak x'ilbies hu? Dik sura?"—qalet Ćensa minn taħt il-lsien, ara dik wieċ il-għatba tal-Kistlanija, tiżfen aktar imneżżgħa, inkella liebsa"!—Pawlu jrossha bi driegħu talabha tiskot. "Tapiti, żġieg, linfi, mobbli...kemm għandhom flus in-nies! Jahraq dinu l-faqar!" Wara ftit id-dawl tal-liżar intefa, il-lampi ta' mad-dawra xegħlu u n-nies qabdet tithaddet, tfal igħajtu, isaffru u jinbxu lil xulxin. Raġgħet il-qampiena u t-tfeġfix, u bdiet biċċa oħra. Din imhawda ġmielha. Xebba moħbijja wara sigra, tasal karrozza jinżel guvnott

u jtellgħiha miegħu. Is-seftura twerżaq. Inqala' l-missier u jirkeb f'karrozza oħra u jitleq għal warajhom. Iġri u ġib min jġri fuq blat, go sigar, fuq xmara.. "Lahaqhom," għajtet Ċensa. "Le, jahasra, harbulu." "Tgħajjatx," qalilha Pawlu. U dawk jġru dejjem. Ta' quddiem qabzu mill-karrozza u dahlu fi sqaq. Jinzlu f'kantina, iġtaddu minn mina, jiddendlu b'habel minn tieqa u l-missier għal warajhom—"qabadhom"—"għabu". Ċensa mitlufa, qalbha tħabbat u titlob li sa fl-aħħar jittixklu u jzommhom. Qabzula d-dmugħ mita rat vapur hiergħ u l-għarajjes ixejru bil-maktur lejn ix-xiħ wiegaf fuq blata b'idejha f'xagħru, donnu mibluġħ.

Ċensa ma setgħetx tieħu r-ruħ. Mn'Alla li l-lizar intefa. "Rajt, Pawl, rabbi 'l bintek biex jigi min jisraqhielek. Tfal u bhejjem għali dejjem. Tgħid issa ġejja tal-ljun, Pawl. Dik għadna ma rajnihieħ, lanqas dik tal-Għarbija tiżfen."

Raġa' kollox fid-dlam u l-lizar iddawwal. Dehret kitba u n-nies bdiet tgħajjat: "il-Papa Re"—u tħabbat idejha. Mela mhux tal-ljun? "Din il-bieċa ġdida li għaliha weħilna żewġ soldi aktar." qal Pawlu. Hekk kien: kollox fuq Ruma. Knejjes u knejjes u knejjes, waħda isbaħ mill-oħra. Palazzi mwaqqa, oħrajn imġarfa, kolonni, statwi, djar mħerba. Eġġjun ta' kull xorta, xmajjar ta' ilma nieżel... "Ara, Pawl, kemm indum nimla landa minn għajn fis-sajf, u hawn nieżel bil-bala..."

Nies għaddejja minn kullimkien, swali mill-isbaħ, damask, inkwatri, imwejjed minquxa... kollox imhejji għall-festa l-kbira ta' mita r-Re raġa' ħabib mal-Papa, Jaasal il-Kardinal jaasal il-Ministru l-Kbir, karti u sigħilli, il-Kardinal jagħmel ismu, wiċċu dahkani, il-Ministru jikteb warajh, dritt bħal statwa għajnejh ċassi donnhom xrara nar. Qtajja' ta' nies jistennew barra u jxejru

kpiepel u bandieri. Il-misraħ ta' quddiem San Pietru moħnuq bil-folol ta' nies jistennew fix-xita taħt l-umbrel biex il-Papa iberikhom... U l-lizar intefa u n-nies bdiet hierġa. U l-ljun u l-Għarbija?" qalet Ċensa, jien ma noħroġ qabel narahom.

—Ikollna noħroġ għax spiċċa—qal Pawlu.

—Kif, spiċċa, mela dahku bina, u għaħluna nħallsu aktar.

In-nies ħarġet u tfew. "Immorru" qal Pawlu, u telqu.

Fit-trieq Ċensa telqet ilsienha li kellha żzomm għal saġitejn shaħ imxekkel... "Dur dur, ma rajna xejn, urewna li riedu u l-isbaħ ħwejjegħ li kienu avżati żammewhom. U dawk ħwejjegħ xierqa li wrewna fl-ewwel waħda? Phu għalihom, dawk għal taparsi nies puliti, lanqas fl-aħra tal-Mellieħa ma tara l-għarukażijiet li wrewna... U dik li l-missier jara 'l bintu misruqa, dik haġa sewwa? Kieku nqala' Kuntistabbli jagħti ajjut! Darba kienet ma tergħax tkun. Infaqna siksens u ħriġna nċafalsu għax min dak il-ħin għamlet ix-xita. Ara x'kull għadira... Imxi minn taħt il-ħajt... xita kienet tonqos..." Dahlu d-dar saqajhom imxarriba. Ċensa qallt li d-dawl għammxilha għajnejha u wegħġgħelha rasha. "Kieku ili rieqda saġitejn u għada rrid inqum għall-quddies ta' l-ewwel. Qattus min ħajjarni b'daċ-ċine!"

Raqdet b'demmha jagħli u ħolmot ħażin. Ma' Vitor, il-ġara, tkellmet xort'oħra l-għada u ftahret b'kull ma rat... u mbagħad b'siksens xi trid tara? b'xejn! Biss biss tara dak l-ilma nieżel fl-eġġjun tiġik għira, daqs kemm hawn għaks ir-raħal...

Wara kollox xtaqt naf Ċensa marretx iċ-ċine darb'oħra.

IL-HALLIEL MISRUQ

Dovik kien daħal fiż-żmien, telaq il-qb'ela li kellu għax ma kienx jiflaħ għax-xogħol tar-raba' u ngabar fir-raħal isamsar il hawn u 'l hinn u jolħob xi naghga u xi felu. Hekk kien jikseb biex igħix u kultant igħaqquad xi wqija li kien iżid fil-moħba tiegħu f'toqba fis-sejjeħ wara xriek b'erba' qsari tal-merqtux. Fil-għaxija kien jibrek għand Lonzu tal-hanut, il-gar tiegħu, u, ma' xi tliet b'iezaq bħalu, jiehu xi terz inbid qabel jorqod.

Dal-gar kien ilu għajnu fuq Dovik għax mhux darba jew tnejn kien rah iferkex wara l-qsari ta' fuq ix-xriek, xamm li kellu l-moħba u għad li ma kienx raġel hażin sa barra għajnu kienet dejjem fuq dik ir-rokna. Darba x-xitan għamieħ, niżel fil-gardina ta' Dovik u ma damx ma sab il-ħagra li kienet titboq il-ħofra fejn kienu l-flus. Dak in-nhar ma misshomx, imma t-tieni darba l-ħeħħa għelbitu u ġibed id-daqsxejn ta' sorra bl-ewwieq (għax kien għadu żmien ta' l-ewwieq) u xehitha f'ħobbu.

Għaddew xi erbat ijiem u Dovik mar biex iżid mielu u sab li l-għasfur kien tar. Inxorob go fih. "Mhux blief Lonzu," qal. "Rani xi darba minn dik ir-rewwieħa li għandu fis-setaħ u niżel għalihom—X'nagħmel?"

Ġieħ f'moħħu Ġorg, xbinu, li kellu rasu ta' avukat u kien aktar minu darba ħelsu minn xi taħbil, u mar sabu fir-razzet.

—Hekk u hekk ma ġrali, xbin.

—Gurdien xih, ġarek,—qallu—nonsbulu. Ara li ma tobroglok xi kelma, ara tlu mu., ara turi li naqsitek xi haġa. Halli jghaddi ftit taż-żmien u għid li ser tigbor kemxa flus minn għand il-flien. Min hadlek flusek aktarx jirgħeb u biex jaħtaf il-flus il-godda m'hix haġa kbira li jaġġa' jħalli

dak li hadlek biex iħajrek iżżid il-għoqda. Sargu xih b'gambli jinten jinqabad, ara tinqedix kif għidtlek? Jekk ġarek ma jidħolx fin-nassa aqta' jiesek minn flusek u arga' ibda faddal.

Dovik fehem dlonk it-twissija ta' xbinu, u ħareġ b'qalbu anqas magħfusa milli daħal.

Fil-hanut ta' Lonzu baqa' jmur bħal ma dari, jixrob u jkisser xi ġellewża għat-togħma.

Lejla waħda qal huwa u ħiereġ: "Jekk ma għandhiex tagħmel ix-xita għada. Għandi nasal sal-Belt u ma feħsibnix nixxarrab."

—Dal-Belt x'ħadek?—qal wieħed minn shabu.

—U x'hadni?, ħija Ġorg, Alla jaħfurlu, kien silef xi mitt skud lill-flien u wara daż-żmien kollu l-Qorti baġtet għalija bħall-werriet ta' ħija, biex niġborhom, aħjar immur u neħles għax il-mewt u x-xita Alla jaf mita.

—Ma naħsibx li jkollna ilma għada.

—Sahħa rġiel.

—Alla jibgħathielek tajba, Dovik, Sahħa.

Il-għada Dovik ma deherx. In-nassa ntasbet. Il-gurdien xamm il-gobon u daħal.

Mita deherlu li ħedd ma sata' jarah, Dovik mar jittawwal il-moħba.. Qalbu kienet tħabbat sitta sitta; isibhom, ma jsibhomx? B'idu bi ftit tar-roġħda qala' l-ħagra ta' wara x-xriek u daħħal subgħajh... Balleħ hemm kienet il-għoqda flus. Ġibidha dlonk...għalkemm ma ġitux li jbushom. Taħt il-hajt kien hemm gozz qxur tal-bebbux li kien għalla wara l-ewwel xita. Qabad qabda minnu u mela l-ħofra bih; tebaqha bil-ħagra mill-gdid, u telaq lejn il-kamra.

Fil-għaxija mar fil-hanut għall-inbid. Malli rawh dieħel shabu staqsewh il-koll fi-ikien: "Kif marret, Dovik, qbadthom?"

—Kollox mar sewwa,—wieġeb,—domt nistenna

qatigħ iżda l-aħħar, wara hafna taqlib ta' karti u twaħħil ta' bolli, għaddewhomli dawn l-imberkin flus.

—Kellek xorti—qal wieħed minn sħabu.

—Hekk hu — qal Dovik — Ha ngħidilkom x'qaltli mara li kien hemm għand in-nutar. Haġa tal-għaġeb, imma ħalfitli li dak li qaltli kollu sewwa.

"Il-ħares ħallem lil dil-mara li fil-gardina kien hemm ħofra mimlija bil-flus, qalilha biex tfttex tmur teħodhom għax inkella jsirulha bebbux. Mita stenbhet il-mara qalet bejna u bejn ruhha. Għada mmur nara jekk il-ħares dahakx bija, mil-lum sa għada ma hemm xejn: din tal-bebbux ħrafa; jekk hemm il-flus, flus jibqgħu. Il-għada ħaffret u sabet il-moħba fejn qalilha l-ħares imma, haġa tal-għaġeb, għorma bebbux kull ma sabet. Tarawx l-aħwa sata' ġrali l-istess lili. Issa ixorbtr bis-saħħa ta' hija Gorgi u int Lonzu, ixrob magħna wkoll.

Lonzu mela t-tazzi u kulhadd xorob.

Dovik ħallas, sellem u ħareġ.

Il-għada, sebaħ, mar għand xbinu, u qallu kull ma ġara; xbinu ma ried xejn tal-parir li kien tah, imma Dovik newwillu qolla nbid ta' Maskri minn dak li jizbogħi it-tazzi.

Fil-ħanut ta' Lonzu ma rifisx iżjed u wara granet kera band'oħra u hadd ma rah aktar f'dik il-ħara.

Il-ħbieb ta' Dovik ma setgħux jifhmu għala kien ħalliehom bħal erbgħa fost il-ġimgħa. Lonzu, naħseb, ma għaġġilx iġħidilhom x'kien hemm miżrugħ, u mita kienu jaħslu jsemmu lil Dovik quddiemu, kien idawwar il-kliem. Kellux raġun-das-sargu ħalliel li nqabad b'gamblu jinten?

PINA

Pina kienet l-aktar mara magħrufa ta' fuq l-ixprun fil-ħara ta' Santiermu: mara bieżla, fuq tagħha, għad li mdahħla fiż-żmien. Qaddejja, ħasiela, nofs qabla, ħuttaba; taf lil kulhadd marbuta ma' hadd. Tilħaq ma' kollox, ħawn tagħmel nofs ta' nhar tlaħlaħ, hemm taħli jumejn tftettah il-bann jew timla xi mitraħ, lil din, fil-ħin tal-mistrieħ, twassliha t-fal għand in-nuna, lil dik, tigri ġirja tiragħnilha par imsielt, issa ssamsar nofs għonnella, issa taqlagħha Fiemja, il-majjistra, biex tarfa' tar-bija għall-maġmudija, u hekk, bla ma tintrabat ma' hadd, tghaddiha ġmielha u tikseb dejjem x'tiekol mill-aħjar.

Hemm hi, min issemmih lesti x'tagħtiħ, tielgħa mit-trieq tal-Franċiżi u tilwi lejn id-duwi balli, iċ-ċurqana mitluqa fuq rasha, ġlekk tal-kaxmer lewn iż-żbiba, kollu ganez ta' żmien meta żżewġet nannitha, dublett wiesa' qanpiena tal-linzi iswed ħad-rani, ikarkar ma' l-art minn wara, żarbun tas-sem-piterna jlaħlaħ donnu qorq.

Arawha waqfet quddiem l-ewwel grada li sabet fejn hemm Lukarda, is-seftura tas-sur Dovik, tixtri l-frott minn għand tal-karrettun.

—X'int imghobbija—qaltilha Lukarda.

—Dis-sorra għall-moġħidija. fiċ-ċurniena għandi x'insajjar u fil-ġewlaq deffisilli erba' ħaxxiet Karmni tal-ħanut li kienet għadha tasal mis-suq. Dal-ghodu qlajt żewġ xelini. Qajmuni mas-sebħ biex ingib il-Kummari għal Tonina tal-Gadraj, kebbistilhom in-nar, saħħant ktieli ta' l-ilma, qtilt kapuċċel u raddejt il-brodu kien għadu jbexbex.

—Nistajlek għajjejt, Pin?

—Għajjejt le, imma ftit tal-qtiġħ il-laħam għandi.

—Il-bierah rajtek għaddejja bil-ġewlaq, kont jaqaw sejra għand is-sinjura Pawl.

—Lukard, jien mita mmur għand in-nies għax-xogħol ġewlaq f'idejja ma taralix.

—Għala Pin ?

—Il-ġewlaq, binti, iħasseb hażin u ma jnaħtieġ xejn; but kbir imħażem quddiemek jiswa u ma jagħtix fil-ghajn; dak dejjem miegħi. Qatt ma ninsa mita bdejt naqdi mort haġfa b'ġewlaq isfar il-ġmiel tiegħu. Jiena u ħierġa waqqfintni s-sinjura u qaltli: "X'għandek sabiħ fil-ġewlaq?" Ridt l-art tiblagħni għax hassejt li għaddietni ta' halliela. Għad li fil-ġewlaq ma kelli-xejn tal-kuntrabandu. Qlibtu ta' taħt fuq, fuq il-mejda ta' l-intrata, waqa' l-muftieħ ta' kamarti, qorq li nieħu għax-xogħol, u maktur taż-żejt li norbot f'rasi.

—Dawn hwejġek? — staqsejtha u b'għajnejja ridt nikolha.

—Kollox sewwa,—qaltli,—ma għandekx għax tieħu għalik, għax mhux ftit hwejġek naqsuni minn dari.

—Ara lil min iddahhal, sinjura, mhux kull min jaħdem miegħek halliel. — Billi ma kelli x f'haħmid midlul irhejt ilsieni. Fil-but ta' taħt ma kienx hemm ilief biċċtejn sapun, kaxxa sulfarini, qabda favetta u mġharfa tal-ghuda, tathomli s-seftura minn jeddha għax wassaltilha risposta tal-gharus li joqgħod ma' ġenbi. Jiena ma hadt xejn, li tawni tfajt fil-but, min jagħtik ma tiħux? Minn dak in-nhar ġewlaq għand in-nies ma ndaħhalx għax ma rridx inħassar demmi. Il-ħsieb hażin jidħol f'ras kulhadd għad li jien labra li hi labra. ma narfax fi djar in-nies.

—Ma jistax ikun li s-sinjuri jagħtuk xi haġa ?

—Dak ma jgħoddx; sinjura, seftura, koka, baj-

jad, mita jagħtuk ma tistax ma tiħux għall-kirjanza, imma jien ruħ waħda għandi.

—Basta ma titlobx, Pin.

—Nitlob le, imma ma fiha xejn li tara kif tagħmel biex iġġib il-boċċa hdejn il-likk.

"Tiftakarx dawk li kienu joqogħdu fid-dar ta' quddiemek li mbagħad marru 'l-Aġiel? kont naq-dihom u fl-intrata kellhom sigġu daqsxejn imxellef, li s-sinjura kienet tpoġġi fil-lemin tal-mejda biex it-tixlif ma' jidhirx. Jien kont nieħdu fuq ix-xellug biex is-sinjura jarah kull daħla u haġa. Darba kien hemm u staha rani mmiss is-sigġu.

—Dak is-sigġu—qal—ma rridx narah aktar.

—Jekk ma tridux nieħdu jien, daub tarmuh.

—Hudu,—qalli.

"Is-sinjura tberġinet imma quddiemu ma ridtix tikser il-kelma ta' żewġha. Għax in-nisa ma jhobbux jagħtu u la imxellef u la l-miksar. Jien is-sigġu hadtu; min illum, u la sraqtu u l-anqas tlabtu.

—Mita tiġik ix-xokka f'moxtha tkun wisq ħmar jekk ma tafisibx għal rasek.

—Ara xi ġrali darb'ohra. Kont niknes il-kamra tas-sinjura u fuq iċ-ċumnija nilmaħ xelin. "Din lixxkata għaliġa," għedt bejni u bejn ruħi. Hasbu li jdaħħluni fl-ixkora imma jien m'iniex ta' sebgħi f'haġi.

"Ix-xelin għattejtu b'kaxxa tal-bellus li kien hemm hdejn u bqajt sejra bix-xogħol. Jiena u ħierġa 'l barra resaq is-sinjura u qalli:—Rajt xi xelin f'kamarti ?

—Iva, sinjura, sibt xelin u għamiltu taħt il-kaxxa tal-bellus għax seta' daħal xi barrani u tefgħu fil-but. Ara għadux hemm ?

"Ix-xelin sabu fejn għedtlu u ta daqqa ta' għajn lis-sinjura biex bħalli kieku jgħidilha hsihna hażin mara! imbagħad qabad ix-xelin u tahuli fidi. "Ha għax jisthoqqlok, mara int u mara tal-gieh.

"Jien għal l-ewwel ma ridtx nieħdu, għad li kont ili li fassalt kif għandi nonfqu malli rajtu l-ewwel darba. Baxxejt għajnejja u għedt li dak hwejjigħom u jien ma għamiltx hliel neħhejtu min-nofs. Li ma habbiltx ftit mohħi kont nibqa' b'xejn, jekk ma noħroġx ta' halliela minn fuq.

"U x'tara man-nieq, li ma kienx għall-bukku ta' żaqqa barra minn hawn seba' harāt. Jien għadni żgħira u għandi mitt sena niżzewweg biex nehles minn dal-ġasar.

"Bilhaqq, ili biex ingħidlek. Taf li Pawlu jkun hawn fl-aħħar ta' dan? Qalli hüh Gorg. Ma kitiblek xejn?

—Kitibli ilu. Din bxara li tajtni dal-għodu! Dalwaqt immur ingħid l'ommi malli nehles minn dax-xifajk ta' sinjur; igri johrog, dejjem jaqla' xi haqa. Xhüh, imgharraq, li kien jista' ma jkolx. Ha erba' hawhiet, Pin; għadni nixtrihom, qabel ma jinqala' xi hadd. Haqqek tal-bxara, mur bis-sliema.

—F'hajjetelek, malli nkun naf mita għandu jasal sewwa nigri ngħidlek. Mur ara x'sa jgħiblek minn barra daqs kemm ihobbok! —Gibdet il-gradu u telqet tfercaħ lejn il-Kerrejja ta' l-iskutella għax hemm kienet toqgħod. Ié-čulqana miġbura magħha biex tghatti s-sorra, il-ġewlaq u é-čurniena. Għal dak in-nhar kellha biżżejjed u għalhekk wičča kien dahkan ftit aktar minn ta' dari.

Dik il-halja ta' Pina; x'kienu jagħmlu dawk ta' fuq l-ixprun mingħajrha? huttaba, hassiela qad-dejja, midhla tagħhom ilkoll. Alla jħares tiġi nieqsa!

IL-HOLMA TA' ŻEZINA

—Ara s-sa' Żeż! Hawn kellna niltaqgħu?

—X'taġhmel, kollox irid ikun; x'tarbija għandha Dolor, xi hlewwa; mita missilha xofftejha bil-melħ il-Kappillan harġet ilsienha bħallikieku għogħba. Lanqas tuiffset, ruhi binti, mita xarr-bilha rasha.

—Dik x'parrina qalgħu? Donnha minn wara l-muntanji, hwejjigħa jibku fuqha. Basta bl-ingwanti tal-filé! Dahlet go l-abbati u waqqgħetlu l-kteb u kienet għodha qalbet il-bačil. Tafha?

—Le, qatt ma rajtha. Nisthajjilha tiġi mir-raġel għax dak mill-Imqabba.

—Tat-tajjed donnu għax irmalha dar kif imiss. Ara x'partieri tad-damask! Ara x'kull mera! kollox bla gost. Xorb u helu bil-hala. Għamtu nifishom għall-ewwel tarbija.

—Hu xi haqa għax tal-gabarre jrid jilhaq ma' kulhadd.

—Nieħu erba' hwejjeġ helwa għat-tfal. Qabel frigt qaltli Mananni tiegħi—ara li għibilna xi haqa-mill-maġmudija la m'intix se teħodna.

—Hu daqs kemm hawn gid.

Is-sa' Żeż, li l-hin kollu għajnejha jibru biex tara ġietx dik li riedet tiltaqa' magħha, qamet fuq qaddha u sejhiet lil wahda xbejba li kienet għadha kif dahlet fil-kamra.

—Ejja 'l hawn, Rož, hawn siggu battal. Mela ma ġejtx il-knisja?

—Le, sa' Żeż, ġejt biex ma tghidx Dolor li ridt nonqosha, għax ma nħobbx inhaddar jien.

—Għadek fl-aħjar tiegħek, imissek tidher kull-imkien; ili ma narak u, għax tgħid, kont bix-xewqa li nkellmek.

—Jaqaw ?

—Ma ridt xejn, imma hlomt b'ommok ilu ffit u, billi naf kemm kont thobbha, għedt ingħidlek biha. Hu biskuttin sadattant.

—Miskina ommi, m'jien xejn mingħajra.

—Jien naf kemm kienet miġbuda lej! ohrog il-għageb, hlomt li rajtha kollha dahkana fi ġnien kollu zahar u fjuri. Qaltli li xejn ma jonqosha, imma jien fil-ghodu mort smajtilha quddiesha għal ruhha.

—Lili semmietni?—staqsiet Rożina.

—Ma rietx ingħidlek, iva semmietek. Resqet lejja bil-hlewwa u qaltli: Kemm xtaqt li Rożina tiegħi ma tibqax webidha. Il-ġuvni li qed iħares lejha jgħodd għaliha.

Rożina saret hamra u hasset roġħda f'qalbha. Li kienet taf sewwa xi trid minnha ommha! "Xi isem, xi fjiel fuq dan il-ġuvni xejn, sa' Żeż?"

—Taf il-holm kif inhu : dak il-hin tara kollox sewwa mbagħad mita tqum ma tqabbilx malajr dak li hlomt. Deherli semmiet sinjur tal-qorti, is-sur Ċekkinu, jew Peppinu, jew Ġanninu, ma niftakarx, Xi hadd gwapp, għaref, hi taf f'min kienet taħseb. Binti l-holm shab tas-sajf, għajbur, jitrabba u jisfa fix-xejn f'radda ta' salib.

—Dal-holm fiha x'taħseb, sa' Żeż.

—Dil-holma iva. Twissija ta' l-omm mid-dinja l-oħra m'hix haġa tač-čajt. Nisthajjel li dejjaqtek ġejt biex tagħmel żjara tal-ferħ. Jien ukoll x'fettilli nitkellem? imma malli rajtek ma tanix li ma ngħidlekx.

—Għamilt sewwa, sa' Żeż. Dak li għedtli jista' jkunli ta' ġid.

Malli marret id-dar Rożina nfexxet f'bikja. Tgħid tassew ommha hāllmitha lil Żeżina? Ilaqqgħu

f'magħmudija bla ebda hsieb, lil Żeżina tafha fil-bogħod, sahħa, saluti. Fuq x'taġħmel hi u x'taħseb żgur ma taf xejn. Holmot b'ommha u l-ewwel darba li ltaqqgħet magħha semmithielha. U dan il-ġuvni min sata' jkun li ommha riditha tiegħu? Minn ffit il hawn intebħiet b'ġuvnott qsajjar dejjem bil-gakketta sewda, bastun iswed bil-fidda, ingwanti mitnija jferfru f'idu x-xellugija; iġħaddi sikwit minn quddiem id-dar; xi hadd qalilha li jismu Ċekkinu, pirkratur, ikun il-qorti ta' fuq, mill-Birgu. Tgħid hu? Il-fellus dahal f'moħħha

* * *

Is-sur Ċekkinu kien bil-qiegħda quddiem hafna karti mita s-sa' Żeż tektkitlu fuq il-bieba ta' l-ofiż-zju u dahlet.

—Hawn jien, sur Ċekkinu, dak li wegħedtek għamiltu, in-nasba saret issa x-xliet f'idejk.

—Mara int, ha dawn ta' xogħlok;—u hāreg mill-kaxxun żewġ nofs liriet. Kif ftehemna għandek hames liri dak in-nhar li nidħol għarus u għaxar liri wara li ssir il-kitba taż-żwieġ. Kif haditha l-aħbar is-sinjurina?

—Infixlet daqsxejn, imma kollox mexa kif ridt jien.

U dak li nżara nibet. U Żeżina biż-żmien hadet il-hames liri u l-għaxar liri wkoll mingħand Ċekkinu. U fit-tieg kienet mistiedna u l-haddara ma sabux xi jgħidu. Xorb u helu kien hemm bil-hāla, għax Rożina ma żżewġitx b'idha f'idha, mis-sierha kien hālla l-ġid u minn għand zijietha wirtet ukoll.

U s-sur Ċekkinu ried li l-hwejjeġ isiru sewwa; dak li żara nibet, hālli kulhadd jifraħ. Żenina ma baqqgħetx ma rabtetx f'maktur ffit helu għan-nepu-

tijiet b'hal ma kienet għamlet fil-magħmudija ta' Dolor u naħseb li f'waqt it-trattament ftakret f'dik il-magħmudija fejn qalb il-biskuttini twieldet il-holma li seħħet. U l-għarajjes għammru u tammru, sew kif kienu jispiċċaw il-hrejjeff ta' niesna fil-magħboddi.

LEJLA BINT HASAN

(Mill-ktieb ta' John Horne fuq il-Magħrob)

Hasan kien issellef kemxa flus minn għand Ahmed-bin-Abdullah, il-Bej ta' l-Argiel, u mita wasal iż-żmien biex iBallas kellu jistqarr li ma eatāx iħallas. Il-Bej għadab u tah żmien tliet xhur biex iġiblu flusu kollha; "għandu bintu rebba sabiha wisq", qallu wieħed minn ta' madwaru, "u kull ma jkollujonfq u għaliha: gawhar, deheb, ħarir, kull ma tixtieg jixtrilha." Mita gie lura Hasan, il-Bej qallu: "Hallina mid-dejn, xtaqt niżżewweġ lil bintek u jekk tħobbha, kif qaluli, naħseb li ma ssibhiex bi kbira li ssirlek il-mara tal-Bej."

Hasan xteħet friglejn Ahmed u ħaliflu li biex bintu ssir mart il-Bej jaqmel kolloxx u jonfoq ruħu jekk jinħtieg. Hekk Lejla bint Hasan, f'qasir żmien saret mart il-Bej u bi għielha saħħret il-ħarem u għielha kotor bil-ħnienaq tal-gawhar, bil-imsielet, bil-ħwietem li libbisha l-Bej. U Ahmed-bin-Abdullah ma kienx jixba' jitgħaxxaq b'martu.

Lejla ma bdilhiex li saret mart il-Bej, imma mimlija bi għielha kienet għal kull xejn titkabbar u titlaq ftit u xejn ilsienha u titfantaslu lil żewġha.

Dan xtaq iżommha bi lġiem ħelu għall-ewwel, iżda mita darba qarsitu fil-laħam il-ħaj naħseb li

juriha kemm kellha xorti kbira li ssir mart il-Bej u ma tibqax bint Hasan li jrid jaqla' x'jiekol.

Għelhekk naħseb li jbeżżagħha billi jinfired minnha għal ftit biex jarga' jehodha jumejjo wara.

Il-Misilmin ma jridux wisq biex jinfirdu mill-mara. Ma għandhomx ħlif imorru quddiem tlieta min-nies u jgħidulha: "Mur, niħall minnek," għal tliet darbiet. La hawn kolloxx sewwa. Jekk ir-raġel jibdielu u jrid jarga' jieħu l-mara li kellu, mhux la kemm. Biex targa' tista' tagħmel dan, il-mara trid tkun iżżewġet darb'ohra u nħallet wara l-ewwel firda.

Il-Bej ma kienx bi ħsiebu jtellaq lil Lejla għal haġa hekk żgħira, ried biss ibeżżagħha, iżda l-ligi tal-Misilmin ma tilgħabx. Qabel jinfired minnha kif ried hu, biex jarga' jehodha l-għada, kellu jsib lil min jizzewwigha għal jum wieħed biss. Mur sibu raġel bħal dan!...

Kien jitniegħes Ahmed wara nofs in-nhar b'dawn il-ħsibijiet, mita haħss tektika sejra dejjem li dejqitu. Habbat idejha u feġġ minnufih l-iswed irsir tiegħu. "Mur ara min hu dan il-miħhut li qiegħed iħabbat bla hedu dal-ħin u ġibu quddiemni."

Għab l-iswed u wara ftit it-tektik siket u ftit ħin wara l-iswed daħal quddiem il-Bej u miegħu sabi donnu stwiel.

—Għarkubtejk quddiem sidna l-Bej—qal l-iswed—u ara kif issib maħfra quddiemu talli bit-taħbit tiegħek tajjartlu naġhsu.

—Ja Sidi aħfirli, jiena naħdem iż-żraben u xi balgħa lin-nies ta' darek. Għandi fidejja balgħa ta' waħda min-nisa tal-ħarem u tridha malajr u kont qed naħdima.

—Haqqni naqtagħlek rasek—qallu l-Bej.

Hawn gie ħsieb f'moħħu... "Dan jaqđini-biex inżewġu lil Lejla għal ftit sigħat..."

—Int għażeb?—Saqsieh.

—Iva, ja Sidi.

—Biex nahfirlek, jeħtiegħlek tiżżewweg,—qaltu.

—Le, ja Sidi, aħjar toqtolni. Iz-żwieg ma jgħoddx għalija; naqla' ftit u ngħix imqarnas u l-mara tfixkilni u t-tellifi s-sengħa.

—Nagħmlu hekk: int tiżżewweg malli ngħidlek u mita trid tinfired mill-mara. In-nefqa taż-żwieg għalija...

Xejn ma qileq is-sabi. — Hekk irrid. Mita għandi ninfired?

—Mita tlesti dik il-balgħa li għandek f'idejgħ iz-żwieg tiegħek għandu jinħall. Nahsiblek jien għall-qirew. Jaqbillek?

—Ja sidi—malli l-balgħa ssir inkun miegħek. Kelmti nżommha kif irid dinna u Rażul Allah.

—Malli gietu x-xoqqa f'moxtha, il-Bej sejjah tlieta minn niesu u baġħat għal Lejla li kienet għadha kif għamlet waħda minn tagħha.

—Mur, ninħall minnek—qalilha—u l-lejla nżewgек.

Lejla nxorbot f'qoxritha u tbikkmet.

Filgħaxija n-nisat al-ħarem daru biha, libbsuha, dilkulha dufrejha u dirgħajha bil-ħenna u mis-sewlha għajnejha bil-kohol.

Il-għarus baġħtulu kull ma kien jinħtiegħ u libbsuh kaftan tal-ħarir aħmar u aħdar u f'rasu turbant tal-kaxmer mill-ifjen.

Malli dalam, Lejla harġet fuq l-idejn għal għand il-għarus fost il-għana u l-ferħ tal-ħaddara u d-daqq ta' l-otbra u tas-sfatar u l-mixegħila tal-ħbieb.

Kollox ra l-Bej minn beju il-muxrabija u tbişsem jidħak għax kien jaf li dik firda ta' sigħat. Hass qalbu tinkiser, madankollu, għax ftit sigħat

ħienu bosta biex jinfired minu martu. iżda għada juriha kemm iħobbha u kemm kienet tagħmel hażin iddejqu.

Il-għada l-iskarpan ma fetafix, il-pitgħada, il-Bej lemhu qiegħed qawgħi fil-bieb tal-għorfa bil-martell iħabbat fuq il-għild tal-balgħa.

—Lesta l-balgħa?

—Għad, ja Sidi, naħdem fuqha kif tarani. Malli tkun lesta taraha mdendla.

Il-Bej xamm il-għawg, u l-għada baġħat isaqsi ma' wieħed mill-irsiera.

—Lesta?

—Le, ja Sidi, għada f'idejgħ u sibtu jħabbat u maqsum bid-daħk.

—Aħjar qtajtlu rasu — qal il-Bej — għax liħ Lejla tliħtha.

IZ-ŻEWÒ SEKSIEKA

Kulħadd kien draħ lil Pawlinu b'dak il-pass ta' bniedem għajjen wara mixja twila, sieq waħda tkaxkar wara l-oħra, għismu nitfa milwi l quddiem, idejgħ maqfula wara fuq qaddu. Erba' passi qosra u jieqaf, l-aktar meta jkun miexi ma' xi ħadd.

ħajtu, tista' tgħid, kien iġħaddiha fit-trieq, minn wara l-quddiesa tat-tmienja sa nofs-in-nhar, sagħtejn mistrieħ wara l-ikel u tarġa' barra sa ma jiġi biex jitgħaxxa.

U la ħbieb u la każini. Mita x-xita jew il-bard ma jħalluħ joħroġ, idur dawra ma' dwaru għall-gid ta' butu.

Għax Pawlinu ma kellux għalfejn iħabbat rasu għall-ħajja. Zijuħ kien ħallielu ftit griebeġ u erba' ħwienet. Kera okejken iżda dieħel dejjem, għax il-fqir il-kera jaħseb fiħ, jekk jaf li jgħix imqarnas.

Il-hajja tat-trieq kienet għal qalbu sewwa għax f'demmu kellu li jseksek u jedha billi jagħmlu n-nies u b'dak li jgħri ma' dwaru. Malli jilmah qatgħa nies fil-bgħid jgħbed għal fuqhom.

—X'gara?—U jhejji ruħu għan-nadra.

—Jahastra—taqbeż wahdu—is-serva ta' l-avukat żelqet f'felli bettieħa u donnu wegġgħet sewwa; refgħuha n-nies fuq l-idejn. Tifla donnuha berqa, Alla jibgħathielha tajba l—Nies thares lejn it-tarf tal-bankina biex tilmah il-qoxra tal-bettieħa, oħrajn lejn fejn dahal it-tabib.

Pawlinu jinqala' minn wara l-bieb l-aħħar wiehed. Daqqa t'id ma jagħti qatt. Jisma' biss u jeżżek bejn snienu biex juri li għela huwa wkoll.

Darba ftit il bogħod minnu jizloq bagħal ta' karrettun tal-ħaġar. Il-bhima ntelqet għal mejta tonfoħ u kull tant titmattar. In-nies bdiet tingama' minn kullimkien. Il-burdnar wahdu ma jista' jagħmel xejn. Resqu żewġ bdiewa, bajjad u wiehed tal-karrozzin. "Għinuni l-aħwa—Hollu t-tiranti jew aqtgħuhom;—Nerfgħu l-lasti halli nehilsu l-bhima" Il-burdnar qala' żewġ xkejjer u frixhom taħt ras il-bhima u malli ra li kollox kien sewwa xteliet bil-qiegħda fuq rasha. Il-bagħal triegħex meta hass rasu magħfusa, tfefer qawwi, qab-bad dufrejħ u b'salt wiehed qam fuq riglejħ.

In-nies għajtet għajta wahda għalenija. għax il-burdnar melles il-bagħal fuq ingropptu u fuq irkobbejħ; ma kien għalu xejn, l-anqas ingeraħ.

Kulhadd ried imidd idu biex jarma l-karrettun issa li ma kienx hemm aktar biża' li l-bagħal iferfer xi daqqa ta' żewġ.

Pawlinu lanqas biss resaq jarfa' habel, hdejn rota wahda, hemm kien u hemm baqa'.

Resqet fejnu Karmelina, bint il-majjistra, li kienet toqgħod fit-trieq tiegħu u qaltu:

—Sur Pawlinu, ħallini nfarfarlek il-komma għax kollha għabra, ħakkejtha mar-rotta bil-fixla. Qed ngħid bejni u bejn ruħi: Kemm hi qalbu tajba s-sur Pawlinu ma jistax ikun hemm disgrazzja li ma tarax jaqbeż għall-fqir. Jiena bħalek, sur Pawlinu, ma jagħtini x li ma naqbiżx mita nara biċċa għawġ.

Karmelina kienet xbejba mibruma għmielha, dirgħajha barra 'l fuq minn minkibha, libsa mqaċċta, kappell tat-tibna rqiqa ħafif ħafif immejjeħ fuq widnitha x-xellugija.

Id-daħka dejjem f'fommha, fuq tagħha, u ħluqija.

Is-sur Pawlinu dahkilha u ħallieħa tfarfru għax kien ilu jħares lejha ħelu mita jiltaqa' magħha. Il-ħalja kienet seksieka bħalu u mhux darba jew tnejn kien sab ruħu hdejha fil-kotra ta' nies miġ-bura madwar xi għawġ.

Minn dik il-waqqgħa tal-bagħal bdew jitkellmu. Jumejn wara ltaqa' magħha għajja mix-xiri. Resqet hdejħ u sellmitlu bil-ħlewwa:

—Sur Pawlinu, rajtek dal-għodu qalb in-nies hdejn il-għajna mita l-motor għaffeg dak il-bulldog. Kemm isugu ħażin xi wħud minn dawn il-motors! Jahastra kelb daqs mogħża lanqas laħaq niżel il-bankina. Sidu baqa' mibluġħ u dak tal-motor lanqas biss ħares lura... x'qalb ħażina għandhom in-nies. Jien bqajt inħares kwarta lejn il-kelb imgħargħar f'demmu.

—Iva rajtu—qal Pawlinu,—il-bieraħ għaffgu iehor. U t-tnejn baqgħu telgħin il fuq.

—Imbierlek int, sur Pawlinu, li ma għandekx taħ-seb għall-hajja. Hekk kienet tghidli oħti l-bieraħ. Dak is-sur Pawlinu għandu kollox, saħħa, flus, qalbu ħanina. Kemm kont tghodd għalih int li tħobb tara x'gara daqsu. Skużi għax nitkellem miegħek.

bil-kunfidenza, kemm xtaqt nista' naqdik f'dak li tista' tinhtieg għax nahseb li int waħdek wisq.

—Tiċċajta s-sinjin — qal Pawlinu — drajt waħdi, għad li kultant nahseb bħal oħtok.

Sewwa għax dik il-ħabta graw praspas aktar minn qabel, jew għax ix-xewqa tal-laqqgħat kienet kibret, naf li aktar spiss kont tarahom flimkien lil Pawlinu u lil Karmelina.

Fl-aħħar, kelma għib l-oħra, għax id-diskors bħaċ-ċirasa, iltaqgħu t-tnejn għand oħt ix-xbejba u taw il-kelma.

Minn dik in-nhar ma hasbux iżjed milli setgħu jgħidu l-girien, grew flimkien kull fejn sabu erb-għa min-nies miġbura biex jaraw x'gara. Gewwa folla kbira jiddeffsu, jixxabtu, irossu sa ma jaqtgħu xewqithom, jaraw, jitkixxfu, jitpaxxew b'kull grajja mgħawġa li tinholq. Karmelina lestiet il-ghies u l-jum tal-hena wasal.

F'għaxet in-nhar, bdiet tingabar il-haddara fil-Knisja. Wara l-bieb in-nies tingama' għielha għax l-aħbar griet u n-nies xtaqet tara t-tieg.

Kulhadd wasal, il-għarus, ix-xiehda, il-Kappillan, il-haddara. Tonqos il-għarusa. Għax ma waslitx? x'sata' zammha?

Fl-aħħar hareġ wieħed mix-xiehda, jofroq il-gemgħa tal-kurjużi. Imrassa wara l-bieb ta' bar... in-nies ittawwal għonqha u bdiet titef is-sa...

Dak li hareġ ifttx il-għarusa jilmah, fre taz-zuntier, wara plier fid-dlam, imqamta i... iswed, mara tixxabbat wara l-oħrajn bix-xewqa li tara diehla l-għarusa. Żgur, haġa għariba bħal din! Kienet Karmelina li qabel tidhol il-Knisja riedet taqta' l-aħħar xewqa. Tara l-għarusa-diehla bħal l-oħrajn kollha. Il-għada hażina għelbitha lil Karmelina!